

# Şadi-hicran

*“Füzuli... aləmi-insaniyyətdə tamam qəmədələrin və möhnətkeşlərin yüklərini götürmək və məzlumların halına yanmaq üçün xəlq olunubdur”.*

**F.Köçəri**

## PROLOQ

Sən mənim ən böyük ustadım oldun,  
Ey ana yurduğun böyük şairi.  
Vətən göylərində gündək doğuldun,  
İşıqın bürüdü qərinələri.  
Lalələr açıldı sinəndə qəmdən,  
Əməllər, arzular şairisən sən!

Nə var belə, nə deyirsən,  
Niyə belə titrəyirsən, ey qələm?  
Mən elə bir kainata bu gün uçmaq istərəm  
Ki, onun hər səyyarəsi böyük bir kainatdır.  
Ey ilhamım, o əlçatmaz zirvəyə məni çatdır!  
Ey qələmim, Günəş kimi alışaydın, yanaydın.  
Sən ağacdən, kömürdən yox, poladdan  
  yaranaydın.  
Sürətini ildırımından alaydın deyirəm ki,  
Elə mühit dərəsinə cummaq istəyirəm ki,  
O dərənin hər qətrəsi bir sənət incisidir.  
Hər damlası atəş olub ürəkləri isidir.  
Ey qələmim, Günəş kimi alışmasan, yanmasan,  
Ey ilhamım, dərəyə kimi coşub dalğalanmasan,  
O dərənin sirlərini görə bilərsənmi sən?!

Dərya yarat o dəryanın kiçik qətrələrindən.  
Onun hər bir təlatümü mənə tanışdır – dedim,  
Qəvvas olub o dəryada mən çox üzmək istədim.  
Batdım bircə damlasında, damlası da dərindir,  
Burda fərman qəzəb dolu coşqun ləpələrindir.  
Ləpələrin qucağında dolaşdım axşam-səhər,  
Gözlərimi qamaşdırdı dibindəki incilər.  
Dərk etmədim hikmətini, can heyrətdən uçundu,  
Heyrətimin şaxtasında idrak dondu, nə dondu!

## İKİ MÜƏLLİM

*Heyrət, ey büt, surətin gördükdə lal eylər mənə,  
Surəti-halım görən, surət xəyal eylər mənə. I*

Bir əlində kitabça, bir əlində yasəmən,  
Məhəmməd asta-asta qayıdır mədrəsədən.  
Bir qayğı gizlənidir düyünlənmiş qaşında,  
Bir dünyanın sirri var o dalğın baxışında.  
Neçin görən o belə qəmlidir, pəjmürdədir,  
Nə düşünür, nə anır, üzündəki qəm nədir?  
Bəlkə cavan şairin bir qəza var başında?  
Qəlbinə qarmı yağıb ömrün bahar yaşında?  
O, niyə dalğın gedir, niyə pərişan gedir?  
Canından can ayrılır, ürəyindən qan gedir?  
Çatır döngə başına, fikir qəlbində çin-çin,  
Şam kimi sakit durur, alışır için-için.  
Baxışları sancılır balaca bir eyvana,  
Arzusu gülə dönüb o eyvandan boylana...  
Qiyamətmi qopar, ah!.. Bunlar əbəsdir, əbəs!  
Arzu dan ulduzudur, o, hər saat görünməz.  
İztirablar, əzablar açarıdır arzunun,  
Çox-çox daşlı, kəsəkli yolları varmış onun.  
Gəlir dalğın Məhəmməd – ürəyində neçə dərd,  
Necə daşqın, necə lal,

necə yumşaq,  
necə sərt.

Binanın qənşərində gəzinir yana-yana,  
Düşünür: “Bir quş olub qonaydım o eyvana,  
Ah... ya da bu istidə əlçim bulud olaydım,  
O eyvanın üstünə gəlib kölgə salaydım.  
Axı bunlar nədir ki, əlində kor fələyin?  
Kaş çiçəyi olaydım eyvandakı dibçəyin.  
Baxaydım, hey baxaydım mən ordan öz Leylama,  
Eşqimi söyləyəydim gecə-gündüz Leylama.  
O, mənə su verəndə toxunaydım əlinə,  
Ya elə damcılanıb mən qonaydım əlinə”...  
O düşünür...

Saatlar gəlib keçir an kimi;  
Yer Günəşin başına dönüb dolanan kimi,  
Dolanır, hey dolanır o, binanın başına;  
Ovsunlanıb... çətin ki, inadından daşına.

Sevən o ürək üçün

Bu binadan doğurdu gecə qəmər, səhər gün.

O ürək üçün yəqin

Bu binanın üstündən keçir yolu Kəbənin.

Asılır nəzərləri

Sırğa kimi bu zaman

Dibçəkdəki çiçəyin

Körpə budaqlarından.

Qorxa-qorxa yoxlayır

O, solunu-sağını,

Atır həmin eyvana

Yasəmən budağını...

Ata çıxır eyvana,

Nəzər salır dörd yana.

Kimse dəymir gözüne,

Deyinir öz-özünə.

O, köksünü ötürür,

Yasəmənə götürür.

“Lənət şeytana” – deyə

Əzib atır küçəyə.

Əzilen yasəmənə baxa-baxa Məhəmməd,

Düşünür öz eşqini qəlbi yuxa Məhəmməd.

